

ठळक बातम्या

- अमेरिकेतून भारतीय नागरिकांना हद्दपार केल्याच्या मुद्द्यावरून विरोधी पक्षांचा संसदेच्या दोन्ही सभागृहात गदारोळ / लोकसभेचं कामकाज दुपारी दोन वाजेपर्यंत तहकूब / राज्यसभेत परराष्ट्रमंत्री करणार निवेदन
- राष्ट्रपतींच्या अभिभाषणाबद्दलच्या आभारप्रस्ताव चर्चेला प्रधानमंत्री आज राज्यसभेत उत्तर देणार
- दिल्ली विधानसभेच्या ७० जागांसाठी एकूण ६० पूर्णांक ४२ शतांश टक्के मतदान
- महाराष्ट्रात यापुढं औद्योगिक जमिनीचा वापर करण्यासाठी बिगरशेती परवानगी बंधनकारक नाही

आणि

- ज्येष्ठ क्रिकेट समीक्षक द्वारकानाथ संझगिरी यांचं निधन

<><><><><>

अमेरिकेतून भारतीय नागरिकांना हद्दपार केल्याच्या मुद्द्यावरून विरोधी पक्षांनी गदारोळ केल्याच्या पार्श्वभूमीवर लोकसभेचं कामकाज आधी दुपारी बारा आणि नंतर दुपारी दोन वाजेपर्यंत तहकूब करण्यात आलं.

लोकसभेचं कामकाज आज सकाळी सुरु होताच काँग्रेस, समाजवादी पक्षासह इतर विरोधी पक्षांनी अमेरिकेतून भारतीय नागरिकांच्या हद्दपारीच्या मुद्द्यावर चर्चेची मागणी केली, तसंच घोषणाबाजी केली. याआधी काँग्रेसने या मुद्द्यावर स्थगन प्रस्ताव मांडला. यावर हे प्रकरण परकीय राष्ट्रांशी संबंधित असल्यामुळे सभागृह सुरळित चालू द्यावी असं आवाहन लोकसभेचे सभापती ओम बिर्ला यांनी

आकाशवाणी मुंबई
राष्ट्रीय बातमीपत्र - दुपारी १.३० वाजता
६ फेब्रुवारी २०२५ गुरुवार

विरोधकांना केलं. त्यानंतरही विरोधकांची घोषणाबाजी सुरू राहिली. त्यामुळे सभापतींनी सभागृहाचं कामकाज दुपारी १२ वाजेपर्यंत तहकूब केलं होतं. त्यानंतर सभागृहाचं कामकाज सुरू झाल्यावर विरोधकांची घोषणाबाजी सुरू राहिल्यामुळे सभागृहाचं कामकाज तहकूब करण्यात आलं.

राज्यसभेतही याच मुद्द्यावर विरोधकांनी चर्चेची मागणी केली. विरोधकांच्या घोषणाबाजीनंतर राज्यसभेचे उपाध्यक्ष हरिवंश यांनी सभागृहाचं कामकाज दुपारी बारा वाजेपर्यंत तहकूब केलं होतं. त्यानंतर सभागृहाचं कामकाज सुरू झाल्यावर परराष्ट्र व्यवहार मंत्री आज दुपारी दोन वाजता या मुद्द्यावर स्पष्टीकरण देतील असं राज्यसभा अध्यक्ष जगदीप धनखड यांनी सांगितलं. त्यानंतर सभागृहात प्रश्नोत्तराचा तास सुरू झाला.

<><><><><>

राष्ट्रपतींच्या अभिभाषणाबद्दलच्या आभारप्रस्ताव चर्चेला प्रधानमंत्री नरेंद्र मोदी आज राज्यसभेत उत्तर देतील. आज संध्याकाळी मोदी सभागृहाला संबोधित करतील, अशी माहिती संसदीय कामकाज मंत्री किरेन रिजीजू यांनी दिली. दोन दिवसांपूर्वीच लोकसभेत राष्ट्रपतींच्या अभिभाषणाबद्दलचा आभारप्रस्ताव मंजूर झाला.

<><><><><>

दिल्ली विधानसभेच्या ७० जागांसाठी काल शांततेत मतदान झालं. एकूण ६० पूर्णांक ४२ शतांश टक्के मतदान झालं असून सर्वाधिक ६४ टक्के मतदान ईशान्य दिल्लीत झाल्याचं निवडणूक आयोगानं सांगितलं. तर अग्नेय दिल्ली मतदारसंघात सर्वात कमी मतदान झालं. आम आदमी पार्टीचे समन्वयक अरविंद

केजरीवाल, मुख्यमंत्री आतिशी, मनिष सिसोदिया, प्रवेश वर्मा, विजेंदर गुप्ता, अलका लांबा यांसारख्या दिग्गज नेत्यांचं भवितव्य मतदान यंत्रात बंद झालं आहे.

निवडणूक सुरळित पार पडावी यासाठी निवडणूक आयोगाने चोख बंदोबस्त ठेवला होता. मतदान केंद्रांवर मतदारांसाठी अनेक सुविधा उपलब्ध करून दिल्या गेल्या होत्या. मतदान प्रक्रिया पार पडल्यानंतर ईलेक्ट्रॉनिक मतदान यंत्र स्ट्रॉंग रूममध्ये ठेवली आहेत. येत्या शनिवारी, ८ जानेवारी रोजी मतमोजणी होणार आहे. दिल्लीत सत्ता परिवर्तन होईल, असा अंदाज अनेक माध्यमांच्या मतदानोत्तर चाचण्यात वर्तवण्यात आला आहे.

<><><><><>

USAID, अर्थात अमेरिकेच्या आंतरराष्ट्रीय विकास संस्थेनं आपल्या जगभरातल्या थेट भर्ती तत्वावरच्या कर्मचाऱ्यांना प्रशासकीय रजेवर जाण्याचे आदेश दिले आहेत. राष्ट्राध्यक्ष डोनाल्ड ट्रम्प यांनी या संस्थेचं राज्य विभागाबरोबर विलीनीकरण करण्याचे आदेश दिल्या नंतर हा निर्णय घेण्यात आला. परदेशात कार्यरत असलेल्या आपल्या कर्मचाऱ्यांना ३० दिवसांच्या आत कामावर परत बोलावण्यासाठी राज्य विभागाबरोबर एक योजना आखली जात असल्याचं संस्थेनं आपल्या वेबसाईटवर म्हटलं आहे. संस्थेच्या आवश्यक कर्मचाऱ्यांना कामावर रुजू होण्याची सूचना येत्या गुरुवार पर्यंत दिली जाईल असं यात म्हटलं आहे.

एका संशोधन संस्थेच्या आकडेवारीनुसार, USAID मध्ये १० हजारापेक्षा जास्त कर्मचारी कार्यरत असून, यापैकी दोन तृतीयांश कर्मचारी ६० पेक्षा जास्त देशांमध्ये आणि प्रादेशिक मिशन मध्ये काम करत आहेत.

<><><><><>

परीक्षा पे चर्चा या कार्यक्रमातून प्रधानमंत्री नरेंद्र मोदी येत्या सोमवारी म्हणजेच १० फेब्रुवारीला संवाद साधणार आहेत. परीक्षेच्या ताणाचं व्यवस्थापन विद्यार्थ्यांना करता यावं या दृष्टीनं ते मार्गदर्शन करतात. नवी दिल्लीच्या भारत मंडपम् मध्ये होणाऱ्या या कार्यक्रमात विविध राज्य आणि केंद्रशासित प्रदेशातले मिळून ३६ विद्यार्थी सहभागी होणार आहेत. या कार्यक्रमात सहभागासाठी एक ऑनलाईन स्पर्धा घेण्यात येणार असल्याचं केंद्रीय शिक्षण मंत्रालयाने सांगितलं आहे.

<><><><><>

राज्यात यापुढे औद्योगिक जमिनीचा वापर करण्यासाठी एन. ए. म्हणजेच बिगरशेती परवानगी बंधनकारक नसेल. यासाठी महाराष्ट्र जमीन महसूल संहितेत बदल केला जाईल. भारत सरकारच्या उद्योग आणि अंतर्गत व्यापार प्रोत्साहन विभागाच्या 'व्यापार सुलभता' या महत्वाकांक्षी उपक्रमाचा भाग म्हणून हा निर्णय घेण्यात आल्याचं महसूल विभागानं जारी केलेल्या निवेदनात म्हटलं आहे. त्याचप्रमाणे वर्ग दोनच्या जमिनी वर्ग एक करण्यासाठी एक वर्षाची मुदतवाढ दिली जाईल असं यात म्हटलं आहे.

जमीनधारकांना यापूर्वी जमिनीच्या औद्योगिक वापरासाठी मानीव अकृषिक वापराची परवानगी घेणं बंधनकारक होतं. मात्र त्यासाठी लागणार वेळ हा जमीन एन. ए. करण्यासाठी लागणाऱ्या वेळे एवढाच आहे, हे लक्षात घेता, शासनानं हा निर्णय घेतला.

जमिनीचा उद्योगासाठी वापर करायचा असेल, तर संबंधित परवानगीची तरतूद रद्द होईपर्यंतच्या कालावधीत देखील एन. ए. परवानगी आवश्यक नसेल. त्यासाठी संबंधित उद्योगाने सक्षम नियोजन प्राधिकरणाकडून विकासाची परवानगी

घेतल्यावर किंवा नियोजन प्राधिकरणाकडून बांधकाम आराखडे मंजूर करून घेतल्यावर ग्राम महसूल अधिकारी, म्हणजेच तलाठ्याच्या कार्यालयात त्याची नोंद करावी, असं यात म्हटलं आहे.

<><><><><>

महाराष्ट्र राज्य परिवहन महामंडळाच्या अध्यक्षपदावर परिवहन सचिव संजय सेठी यांची नियुक्ती करण्यात आली आहे. यापूर्वी या पदावर लोकप्रतिनिधीची नियुक्ती होत होती, मात्र प्रथमच ही जबाबदारी एका सनदी अधिकाऱ्यावर सोपवण्यात आली आहे. सेठी यांच्याआधी शिवसेना नेते भरत गोगावले हे महामंडळाचे अध्यक्ष होते. मात्र, देवेंद्र फडणवीस यांच्या नेतृत्वातल्या राज्य सरकारमध्ये गोगावले यांचा समावेश झाल्यानंतर त्यांनी अध्यक्षपदाचा राजीनामा दिला होता. त्यामुळे हे पद रिक्त होतं.

<><><><><>

ज्येष्ठ क्रिकेट समीक्षक आणि लेखक द्वारकानाथ संझगिरी यांचं आज मुंबईत निधन झालं ते ७४ वर्षांचे होते. गेले काही दिवस त्यांच्यावर लीलावती रुग्णालयात उपचार चालू होते. त्यांच्या पार्थिवावर उद्या शिवाजीपार्क स्मशानभूमीत अंतिमसंस्कार करण्यात येतील.

सिव्हिल इंजिनियर झालेले संझगिरी मुंबई महानगरपालिकेतून मुख्य अभियंता म्हणून सेवा निवृत्त झाले होते. १९८० पासून त्यांनी लोकसत्ता, सामना, मिड डे अशा विविध वृत्तपत्रातून क्रीडाविषयक लेखन केलं. मराठीतलं पहिलं क्रीडा पाक्षिक एकच षट्कारचे कार्यकारी संपादक म्हणून त्यांनी काम पाहिलं. क्रिकेटविषयीची त्यांची अनेक पुस्तकंही प्रसिद्ध झाली आहेत. त्याखेरीज

आकाशवाणी मुंबई
राष्ट्रीय बातमीपत्र - दुपारी १.३० वाजता
६ फेब्रुवारी २०२५ गुरुवार
प्रवासवर्णन, सामाजिक विषयांवरही त्यांनी लेखन केलं. अनेक कार्यक्रमांचं
सूत्रसंचालनही त्यांनी केलं.

राज्यशासनाचा साहित्य पुरस्कार तसंच पत्रकारिता क्षेत्रातले विविध पुरस्कार
त्यांना मिळाले होते.

<><><><><>

भारत आणि इंग्लंड यांच्यातल्या एकदिवसीय क्रिकेट सामन्यांच्या
मालिकेतला पहिला सामना आज नागपूरच्या विदर्भ क्रिकेट संघटनेच्या मैदानावर
होत आहे. दुपारी दीड वाजता सुरू झालेल्या या सामन्यात नाणेफेक जिंकून
इंग्लंडने प्रथम फलंदाजी स्वीकारली आहे. भारतीय संघाचं नेतृत्व रोहित शर्मा करत
असून इंग्लंडच्या संघाची धुरा जोस बटलर याच्यावर आहे.

<><><><><>

उत्तराखंडमध्ये सुरू असलेल्या ३८व्या राष्ट्रीय क्रीडा स्पर्धामध्ये महाराष्ट्राने
सर्वाधिक ८५ पदकांची कमाई केली आहे. त्यात १६ सुवर्ण, ३६ रौप्य आणि ३३
कांस्यपदकांचा समावेश आहे. पदकतालिकेत मात्र महाराष्ट्र चौथ्या स्थानावर गेला
आहे. पहिल्या स्थानावर कर्नाटक, त्यानंतर दुसऱ्या स्थानावर सेना दलांचा आणि
तिसऱ्या स्थानावर मध्य प्रदेशाचा समावेश आहे. तसंच, हरयाणा, तामिळनाडू,
मणिपूर, दिल्ली, केरळ आणि पंजाब यांचा पहिल्या दहा संघांत समावेश आहे.
यजमान उत्तराखंडचा संघ ३३ पदकांसह पदकतालिकेत पंधराव्या स्थानावर आहे.

<><><><><>

ईशान्य भारतात अरुणाचलप्रदेश आणि आसाममध्ये पुढले दोन दिवस
जोरदार पाऊस पडेल, असा हवामान विभागाचा अंदाज आहे.

आकाशवाणी मुंबई
राष्ट्रीय बातमीपत्र - दुपारी १.३० वाजता
६ फेब्रुवारी २०२५ गुरुवार

मध्यप्रदेशात राजधानी भोपळसह इतर भागात थंडीचा जोर काही प्रमाणात ओसरला आहे, तरी पुढले काही दिवस सकाळ आणि रात्रीच्या तापमानात २ ते ३ अंश सेल्सिअस घट होईल असा अंदाज आहे.

राजस्थानमध्ये गेले काही दिवस पडत असलेल्या पावसामुळे थंडीचा जोर आणखी वाढेल असा अंदाज आहे.